

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಶಸ್ತೇ ರಾಮಪಾದಾಭ್ಯಾಂ ಪಾದುಕೇ ಪರ್ಯುಪಾಸ್ಮಹೇ |

ಆನ್ಮಶಂಸ್ಯಂ ಯಯೋರಾಸೀತ್ ಆಶ್ರಿತೇಷ್ಟನವಗ್ರಹಂ || 5.1 ||

ಭೃಶಾತುರಸಹೋದರಪ್ರಣಯಖಂಡನಸ್ವೈರಿಣಾ

ಪದೇನ ಕಿಮನೇನ ಮೇ ವನಮಿಹಾವನಾದಿಚ್ಛತಾ |

ಇತೀವ ಪರಿಹಾಯ ತನ್ನಿವವೃತೇ ಸ್ವಯಂ ಯತ್ ಪುರಾ

ಪದತ್ರಮಿದಮಾದ್ರಿಯೇ ಧೃತಜಗತ್ರಯಂ ರಂಗಿಣಃ || 5.2 ||

ದಶವದನವಿನಾಶಂ ವಾಂಛತೋ ಯಸ್ಯ ಚಕ್ರೇ

ದಶರಥಮನಘೋಕ್ತಿಂ ದಂಡಕಾರಣ್ಯಯಾತ್ರಾ |

ಸ ಚ ಭರತವಿಮರ್ದೇ ಸತ್ಯಸಂಧಸ್ತ್ವಯಾಸೀತ್

ರಘುಪತಿಪದರಕ್ಷೇ ! ರಾಜಧಾನೀಂ ಪ್ರಯಾಂತ್ಯಾ || 5.3 ||

ಅಭ್ಯುಪೇತವಿನಿವೃತ್ತಿಸಾಹಸಾ

ದೇವಿ ! ರಂಗಪತಿರತ್ನಪಾದುಕೇ |

ಅತ್ಯಶೇತ ಭವತೀ ಮಹೀಯಸಾ

ಪಾರತಂತ್ರ್ಯವಿಭವೇನ ಮೈಥಿಲೀಂ || 5.4 ||

ಅವ್ಯಾಹತಾಂ ರಘುಪತೇರ್ವಹತಃ ಪ್ರತಿಜ್ಞಾಂ

ಅಂಸಾಧಿರೋಹಣರಸೇ ವಿಹತೇ ಧರಣ್ಯಾಃ |

ಪ್ರಾದಾನ್ನಿವೃತ್ಯ ಭವತೀ ಮಣಿಪಾದರಕ್ಷೇ !
 ಸ್ಪರ್ಶಂ ಪದೇನ ವಿಗತವ್ಯವಧಾನಖೇದಂ || 5.5 ||

ಮಂತ್ರಾಭಿಷೇಕವಿರಹಾದ್ಭಜತಾ ವಿಶುದ್ಧಿಂ
 ಸಂಸ್ಕಾರವರ್ಜನವಶಾದಭಿಸಂಸ್ಕೃತೇನ |
 ಮೂರ್ಧ್ನಾ ನಿನಾಯ ಭರತೋ ಮಣಿಪಾದುಕೇ ! ತ್ವಾಂ
 ರಾಮಾಜ್ಞಯಾ ವಿನಿಹಿತಾಮಿವ ರಾಜ್ಯಲಕ್ಷ್ಮೀಂ || 5.6 ||

ರಕ್ಷಾರ್ಥಮಸ್ಯ ಜಗತೋ ಮಣಿಪಾದರಕ್ಷೇ !
 ರಾಮಸ್ಯ ಪಾದಕಮಲಂ ಸಮಯೇ ತ್ಯಜಂತ್ಯೋಃ |
 ಕಿಂ ದುಷ್ಕರಂ ತವ ವಿಭೂತಿಪರಿಗ್ರಹೋ ವಾ
 ಕಿಂ ವಾ ವಿದೇಹದುಹಿತುಃ ಕೃಪಣಾ ದಶಾ ಸಾ || 5.7 ||

ಸೀತಾಸಖಸ್ಯ ಸಹಸಾ ಚರಣಾರವಿಂದಾತ್
 ಭಕ್ತ್ಯಾ ನತೇ ಕೃತಪದಾ ಭರತೋತ್ತಮಾಂಗೇ |
 ಆರುಹ್ಯ ನಾಗಮಭಿತೋ ಭವತೀ ವಿತೇನೇ
 ಮಾಯೂರಚಾಮರಭರಂ ಮಣಿರಶ್ಮಿಜಾಲೈಃ || 5.8 ||

ಮೂರ್ಧ್ನಾ ಮುಕುಂದಪದರಕ್ಷಿಣಿ ! ಬಿಭ್ರತಸ್ತ್ವಾಂ
 ಆವಿರ್ಮದಸ್ಯ ರಘುವೀರಮದಾವಳಸ್ಯ |
 ಆಮೋದಿಭಿಸ್ಸಪದಿ ದಾನಜಲಪ್ರವಾಹೈಃ
 ಲೇಭೇ ಚಿರಾದ್ವಸುಮತೀ ರುಚಿರಂ ವಿಲೇಪಂ || 5.9 ||

ಆಶಾಃ ಪ್ರಸಾಧಯಿತುಮಂಬ ! ತದಾ ಭವತ್ಯಾಂ
 ದೈವಾದಕಾಂಡಶರದೀವ ಸಮುತ್ಥಿತಾಯಾಂ |
 ಸ್ತೋಕಾವಶೇಷಸಲಿಲಾಸ್ಸಹಸಾ ಬಭೂವುಃ
 ಸಾಕೇತಯೌವತವಿಲೋಚನವಾರಿವಾಹಾಃ || 5.10 ||

ಅಂತೇ ವಸನ್ನಚರಮಸ್ಯ ಕವೇಸ್ಸ ಯೋಗೀ
 ವನ್ಯಾನ್ ಪ್ರಗೃಹ್ಯ ವಿವಿಧಾನುಪದಾವಿಶೇಷಾನ್ |

ಆತಸ್ಥುಷೀಂ ರಘುಕುಲೋಚಿತಮೌಪವಾಹ್ಯಂ
ಪ್ರತ್ಯುಜ್ಜಗಾಮ ಭವತೀಂ ಭರತೋಪನೀತಾಂ || 5.11 ||

ಮಾತಸ್ತ್ವದಾಗಮನಮಂಗಳದರ್ಶಿನೀನಾಂ
ಸಾಕೇತಪಕ್ಷ್ಮಳದೃಶಾಂ ಚಟುಲಾಕ್ಷಿಭೃಂಗೈಃ |
ಜಾತಾನಿ ತತ್ರ ಸಹಸಾ ಮಣಿಪಾದರಕ್ಷೇ !
ವಾತಾಯನಾನಿ ವದನೈಃ ಶತಪತ್ರಿತಾನಿ || 5.12 ||

ಸಾಕೇತಸೀಮ್ನಿ ಭವತೀ ಮಣಿಪಾದರಕ್ಷೇ !
ಮಾಂಗಲ್ಯಲಾಜನಿಕರೈರವಕೀರ್ಯಮಾಣಾ |
ಕೀರ್ತಿಸ್ವಯಂವರಪತೇರ್ಭರತಸ್ಯ ಕಾಲೇ
ವೈವಾಹಿಕೀ ಜನನಿ ! ವಹ್ನಿಶಿಖೇವ ರೇಜೇ || 5.13 ||

ಛತ್ರೇಂದುಮಂಡಲವತೀ ಮಣಿಪಾದುಕೇ ! ತ್ವಂ
ವ್ಯಾಧೂತಚಾಮರಕಲಾಪಶರಪ್ರಸೂನಾ |
ಸದ್ಯೋ ಬಭೂವಿಥ ಸಮಗ್ರವಿಕಾಸಹೇತುಃ
ಸಾಕೇತಪೌರವನಿತಾನಯನೋತ್ಪಲಾನಾಂ || 5.14 ||

ಪ್ರೈಕ್ಷಂತ ವಕ್ತ್ರೈರ್ಮಣಿಪಾದರಕ್ಷೇ !
ಶತ್ರುಂಜಯಂ ಶೈಲಮಿವಾಧಿರೂಢಾಂ |
ರಾಮಾಭಿಧಾನಪ್ರತಿಪನ್ನಹರ್ಷೈಃ
ಉತ್ತಾನಿತ್ಯೈರುತ್ತರಕೋಸಲಾಸ್ತ್ವಾಂ || 5.15 ||

ದ್ರಷ್ಟುಂ ತದಾ ರಾಘವಪಾದರಕ್ಷೇ !
ಸೀತಾಮಿವ ತ್ವಾಂ ವಿನಿವರ್ತಮಾನಾಂ |
ಆಸನ್ನಯೋಧ್ಯಾಪುರಸುಂದರೀಣಾಂ
ಔತ್ಸುಕ್ಯಲೋಲಾನಿ ವಿಲೋಚನಾನಿ || 5.16 ||

ಆಸ್ಥಾಯ ತತ್ರ ಸ್ಫುಟಬಿಂದುನಾದಂ
ಸ್ತಂಭೇರಮಂ ತಾದೃಶಸನ್ನಿವೇಶಂ |

ಅದರ್ಶಯಸ್ತ್ವಂ ಪುರಮಧ್ಯಭಾಗೇ
ಪಾದಾವನಿ ! ತ್ವತ್ಪ್ರಣವಾಶ್ರಯತ್ವಂ || 5.17 ||

ದಶಗ್ರೀವಸ್ತಂಭೇರಮದಳನದುರ್ದಾಂತಹೃದಯೇ
ವಿಹಾರಸ್ವಾಚ್ಛಂದ್ಯಾತ್ ವಿಶತಿ ರಘುಸಿಂಹೇ ವನಭುವಂ |
ಸ್ವವಾತ್ಸಲ್ಯಕ್ರೋಡೀಕೃತಭರತಶಾಬೇವ ಭವತೀ
ನಿರಾಬಾಧಾಂ ಪಾದಾವನಿ ! ನ ವಿಜಹೌ ಕೋಸಲಗುಹಾಂ || 5.18 ||

ಕೈಕೇಯೀವರದಾನದುರ್ದಿನನಿರಾಲೋಕಸ್ಯ ಲೋಕಸ್ಯ ಯತ್
ತ್ರಾಣಾರ್ಥಂ ಭರತೇನ ಭವ್ಯಮನಸಾ ಸಾಕೇತಮಾನೀಯತ |
ರಾಮತ್ಯಾಗಸಹೈರಸಹ್ಯವಿರಹಂ ರಂಗಕ್ಷಿತಿಂದ್ರಸ್ಯ ತತ್
ಪಾದತ್ರಾಣಮನನ್ಯತಂತ್ರಫಣಿತೇರಾಪೀಡಮೀಡೀಮಹಿ || 5.19 ||

ಸಮುಪಸ್ಥಿತೇ ಪ್ರದೋಷೇ ಸಹಸಾ ವಿನಿವೃತ್ಯ ಚಿತ್ರಕೂಟವನಾತ್ |
ಅಭಜತ ಪುನರ್ಜನಪದಂ ವತ್ಸಂ ಧೇನುರಿವ ಪಾದುಕೇ ! ಭವತೀ || 5.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಪ್ರತಿಪ್ರಸ್ಥಾನಪದ್ಧತಿಃ ಪಂಚಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||